

माधुच्छन्दसोऽघमर्षणः। भाववृत्तम्। अनुष्टुप्।

ऋतं च सत्यं चाभीद्धात्तपसोऽध्यजायत।

ततो रात्र्यजायत ततः समुद्रो अर्णवः॥ १०.१९०.०१

अभीद्धात्- अभितो दीप्यमानात्। तपसः- औष्ण्यादित्याधिभौतिके। सङ्कल्पमयात्तपस इत्याध्यात्मिके। ऋतं च- प्रकृतिनियतिश्च। सत्यं च- सर्वनामरूपानुगतसत्तामात्रता च। अध्यजायत- प्रादुर्भूते। ततः- अनन्तरम्। रात्रिः- अन्धकारः। अजायत- उद्भूतः। ततः- अनन्तरम्। समुद्रः अर्णवः- मूलशक्तिधारा अजायन्त ॥१॥

समुद्रादर्णवादधि संवत्सरो अजायत।

अहोरात्राणि विदधद्विश्वस्य मिषतो वशी॥ १०.१९०.०२

समुद्रादर्णवादधि- मूलशक्तिधारातः। संवत्सरः- कालः। अजायत- प्रादुर्भूतः। विश्वस्य- सर्वस्य। मिषतः- जगतः। वशी- ईशानः। अहोरात्राणि। विदधत्- विदधाति ॥२॥

सूर्याचन्द्रमसौ धाता यथापूर्वमकल्पयत्।

दिवं च पृथिवीं चान्तरिक्षमथो स्वः॥ १०.१९०.०३

धाता- हिरण्यगर्भो महत्तत्त्वाधिदेवता। सूर्याचन्द्रमसौ। यथापूर्व- पूर्वकल्पे यथास्तां तथा। अकल्पयत्- ससर्ज। अनेनानादित्वं जगतो ज्ञायते। अथो- अनन्तरम्। दिवं च- नभश्च। पृथिवीं च- भूमिं च। अन्तरिक्षं च। स्वः- एवं सर्वं ससर्ज ॥३॥